

अध्याय 16

दैनिक जीवन में रसायन

Chemistry in Everyday Life

पाठ्यनिहित प्रश्न

प्रश्न 1. अनिद्राग्रस्त रोगियों को चिकित्सक नींद लाने वाली गोलियाँ लेने का परामर्श देते हैं, परंतु बिना चिकित्सक से परामर्श लिए इनकी खुराक लेना उचित क्यों नहीं है?

हल नींद लाने वाली गोलियाँ प्रशांतकों अथवा प्रतिअवसादकों ड्रग्स को रखती हैं। ये तंत्रिका तंत्र को प्रभावित करती हैं तथा चिंता, तनाव, क्षोभ अथवा उत्तेजना से मुक्ति दिलाती हैं। परन्तु इनका उपयोग चिकित्सक के परामर्श के अनुसार करना चाहिए। इनकी अनियंत्रित तथा अधिक मात्रा शरीर तथा मस्तिष्क को नुकसान पहुँचा सकती है क्योंकि उच्च मात्रा में ये औषध विष के समान कार्य करती हैं।

प्रश्न 2. किस वर्गीकरण के आधार पर वक्तव्य, 'रैनिटिडीन प्रति-अम्ल है', दिया गया है?

हल 'रैनिटिडीन प्रति-अम्ल है', यह वक्तव्य भेषजगुणविज्ञानीय (फार्माकोलोजिकल) प्रभाव के अनुसार औषध के वर्गीकरण को निर्देशित करता है। यह पेट की अम्लता (आधिक्य) को उदासीन करता है तथा कोई भी औषध जो अम्ल के आधिक्य का प्रतिकार करेगी, प्रति अम्ल कहलाएगी।

प्रश्न 3. हमें कृत्रिम मधुरकों की आवश्यकता क्यों पड़ती है?


हल प्राकृतिक मधुरक (सूक्रोस आदि) शरीर को कैलोरी प्रदान करते हैं। मधुमेह के मरीजों के लिए अधिक कैलोरी ग्रहण करना नुकसानदायक है। अतः कृत्रिम मधुरकों का उपयोग (a) ग्रहण की गई कैलोरी को नियंत्रित करने के लिए तथा (b) मधुमेह के मरीजों के लिए शर्करा के प्रतिरक्षापी के रूप में किया जाता है।

प्रश्न 4. ग्लिसरिल ओलिएट तथा ग्लिसरिल पामिटेट से सोडियम साबुन बनाने के लिए रासायनिक समीकरण लिखिए। इनके संरचनात्मक सूत्र नीचे दिए गए हैं



(i) $(C_{15}H_{31}COO)_3C_3H_5$ — ग्लिसरिल पामिटेट

(ii) $(C_{17}H_{33}COO)_3C_3H_5$ — ग्लिसरिल ओलिएट

निम्नलिखित विधि पर विचार कीजिए।



प्रश्न 5. निम्न प्रकार के अनायनिक अपमार्जक, द्रव अपमार्जकों, पायसकारकों तथा क्लेदन कारकों (Wetting agents) में उपस्थित होते हैं। अणु में जलरागी तथा जलविरागी हिस्सों को दर्शाइए। अणु में उपस्थित प्रकार्यात्मक समूह की पहचान करिए।



(b) क्रियात्मक समूह ईथर तथा ऐल्कोहॉल

अभ्यास

प्रश्न 1. हमें ड्रग्स (औषधों) को विभिन्न प्रकार से वर्गीकृत करने की आवश्यकता क्यों है?

हल ड्रग्स (औषधों) के विभिन्न प्रकार के वर्गीकरण विभिन्न क्षेत्रों से सम्बन्धित लोगों के लिए लाभदायक होते हैं। उदाहरण भेषजगुणविज्ञानीय (फार्माकोलोजिकल) प्रभाव का ज्ञान इसे चिकित्सकों के लिए आसान बनाता है। यह प्राथमिक उपचार में मरीजों के लिए उचित औषध उपलब्ध कराने में भी सहायक है। जैसे-प्रति-अम्ल पेट में अम्लता के आधिक्य में उपयोग किए जा सकते हैं।

इसी प्रकार अन्य प्रकार के वर्गीकरण वैज्ञानिकों, ड्रग उत्पादकों, विद्यार्थियों तथा कैमिस्ट आदि के लिए सहायक हैं।

प्रश्न 2. औषध रसायन के पारिभाषिक शब्द, लक्ष्य-अणु अथवा औषध-लक्ष्य को समझाइए।

हल औषध साधारणतया बृहत् अणुओं, जैसे- कार्बोहाइड्रेट, लिपिड, प्रोटीन और न्यूक्लिक अम्लों आदि से पारस्परिक क्रिया करती हैं। इन बृहत् अणुओं को लक्ष्य-अणु अथवा औषध-लक्ष्य कहा जाता है। समान संरचनात्मक विशेषताओं वाली औषधों की लक्ष्यों पर क्रियाविधि समान हो सकती है।

प्रश्न 3. उन बृहद अणुओं के नाम लिखिए जिन्हें औषध-लक्ष्य चुना जाता है?

हल न्यूक्लिक अम्ल, प्रोटीन, कार्बोहाइड्रेट, लिपिड, एन्जाइम औषध लक्ष्य के रूप में चुने जाते हैं।

प्रश्न 4. बिना डॉक्टर से परामर्श लिए दवाईयाँ क्यों नहीं लेनी चाहिए?

हल प्रत्येक औषध की क्रिया तथा मात्रा विशिष्ट होती है। यदि औषध एक से अधिक ग्राही से जुड़ती है तो यह पार्श्व प्रभाव उत्पन्न कर सकती है। औषध को अधिक मात्रा में लिए जाने पर यह विष के समान कार्य कर सकती है। अतः औषध (दवाईयाँ) सदैव योग्य चिकित्सक से परामर्श करके लेनी चाहिए।

प्रश्न 5. 'रसायन चिकित्सा' शब्द की परिभाषा दीजिए।

हल रसायन चिकित्सा का अर्थ, "औषध के रूप में रसायनों की सहायता से रोगों का उपचार करना है। अतः रसायनों के चिकित्सीय उपयोग को रसायन चिकित्सा कहते हैं। इसका उपयोग रोगों के निदान, निवारण और उपचार के लिए किया जाता है।

प्रश्न 6. एन्जाइम की सक्रिय सतह पर औषध को थामने के लिए कौन-से बल कार्य करते हैं?

हल एन्जाइम की सक्रिय सतह पर औषध को बाँधने के लिए आयनिक बंध, हाइड्रोजन बंध, वाण्डरवाल्स बल, द्विध्रुव-द्विध्रुव आकर्षण बल कार्य करते हैं।

प्रश्न 7. प्रति-अम्ल एवं प्रति-एलर्जी औषध हिस्टैमिन के कार्य में बाधा डालती है परन्तु यह एक-दूसरे के कार्य में बाधक क्यों नहीं होती?

हल ये (प्रति-अम्ल तथा प्रतिएलर्जी औषध) एक-दूसरे के कार्य में बाधक नहीं होती हैं क्योंकि ये शरीर में भिन्न-भिन्न ग्राहियों (Receptors) पर कार्य करती हैं।

प्रश्न 8. नॉरएड्रिनेलिन का कम स्तर अवसाद का कारण होता है। इस समस्या के निदान के लिए किस प्रकार की औषध की आवश्यकता होती है? दो औषधों के नाम लिखिए।

हल नॉरएड्रिनेलिन एक तंत्रिकीय संचारक है जो मनोदशा परिवर्तन में भूमिका निभाती है। इसका कम स्तर अवसाद उत्पन्न करता है। अतः प्रशांतक (प्रतिअवसादक) औषधों की आवश्यकता होती है। इप्रोनाइजिड और फिनल्टिन ऐसी दो प्रमुख औषध हैं।

प्रश्न 9. 'बृहद्-स्पेक्ट्रम जीवाणुनाशी' शब्द से आप क्या समझते हैं? समझाइए।

हल वे प्रतिजैविक (एन्टीबायोटिक) जो हानिकारक अथवा रोग-जनित जीवाणुओं के विस्तृत परास का विनाश करते हैं, बृहद्-स्पेक्ट्रम जीवाणुनाशी अथवा विस्तृत स्पेक्ट्रम प्रतिजैविक कहलाते हैं। ये ग्रैम पॉजिटिव और ग्रैम नेगेटिव दोनों प्रकार के जीवाणुओं के विरुद्ध समान रूप से प्रभावशाली हैं। उदाहरण ऐम्पिसिलिन और ऐमोक्सिसिलिन।

प्रश्न 10. पूतिरोधी तथा संक्रमणहारी किस प्रकार से भिन्न हैं?

हल पूतिरोधी वे रासायनिक पदार्थ हैं, जो सूक्ष्मजीवों को मारते हैं अथवा उनकी वृद्धि को रोकते हैं। इनका प्रयोग जीवित ऊतकों के लिए सुरक्षित है। अतः, इनका प्रयोग घाव, चोट, ब्रण (अल्सर) और रोगग्रस्त त्वचा की सतह पर किया जाता है।

उदाहरण डेटॉल, फ्यूरासिन, सोफ्रामाइसिन, सेवलॉन आदि।

संक्रमणहारी वे रासायनिक पदार्थ हैं, जो सूक्ष्मजीवों को मारने में सक्षम होते हैं। परन्तु जीवित ऊतकों के लिए इन्हें प्रयोग करना सुरक्षित नहीं होता है। इनका प्रयोग फर्श, नाले, उपकरणों आदि जैसी निर्जीव वस्तुओं के लिए किया जाता है।

उदाहरण फीनॉल ($\geq 1\%$ विलयन) तथा क्लोरीन (0.2 से 0.4 ppm)

प्रश्न 11. सिमेटिडीन तथा रैनिटिडीन सोडियम हाइड्रोजनकार्बोनेट अथवा मैग्नीशियम या ऐलुमिनियम हाइड्रॉक्साइड की तुलना में श्रेष्ठ प्रति-अम्ल क्यों हैं?

हल प्रति-अम्लों NaHCO_3 , Mg(OH)_2 अथवा Al(OH)_3 पेट में उत्पन्न अम्ल की अधिक मात्रा को उदासीन कर देते हैं। किंतु इनकी अधिकता आमाशय को क्षारीय बना देती है तथा अधिक हाइड्रोक्लोरिक अम्ल के स्राव को प्रेरित करती है, जो आमाशय में अल्सर (घाव) को उत्पन्न कर सकता है। सिमेटिडीन तथा रैनिटिडीन आमाशय की दीवार में उपस्थित ग्राही के साथ हिस्टामीन की अन्तः क्रिया को रोकते हैं। इसके फलस्वरूप अम्ल की कम मात्रा का स्राव होता है। अतः सिमेटिडीन तथा रैनिटिडीन, सोडियम हाइड्रोजन कार्बोनेट अथवा मैग्नीशियम या ऐलुमिनियम हाइड्रॉक्साइड की तुलना में श्रेष्ठ प्रति-अम्ल माने जाते हैं।

प्रश्न 12. एक ऐसे पदार्थ का उदाहरण दीजिए जिसे पूतिरोधी तथा संक्रमणहारी, दोनों प्रकार से प्रयोग किया जा सकता है।

हल फीनॉल का 0.2% विलयन पूतिरोधी के रूप में प्रयोग किया जा सकता है, जबकि फीनॉल का 1% विलयन संक्रमणहारी के रूप में कार्य करता है।

प्रश्न 13. डेटॉल के प्रमुख संघटक कौन-से हैं?

हल क्लोरोजाइलिनॉल तथा टर्पीनिऑल।

प्रश्न 14. आयोडीन का टिंक्चर क्या होता है? इसके क्या उपयोग हैं?

हल आयोडीन 2 से 3 प्रतिशत) का एथेनॉल में बना तनु विलयन आयोडीन का टिंक्चर कहलाता है। यह घावों के लिए एक प्रबल पूतिरोधी है।

प्रश्न 15. खाद्य पदार्थ परिरक्षक क्या होते हैं?

हल वे रासायनिक पदार्थ जो सूक्ष्मजीवों जैसे जीवाणु, यीस्ट, कवकच्छद आदि की वृद्धि के कारण खाद्य पदार्थों को नष्ट होने से रोकते हैं, खाद्य परिरक्षक कहलाते हैं। उदाहरण सोडियम मेटाबाइसल्फाइट, सोडियम बेन्जोएट आदि। शर्करा, साधारण नमक, वनस्पति तेल भी अच्छे खाद्य परिरक्षक होते हैं।

प्रश्न 16. एस्पार्टेम का प्रयोग केवल ठण्डे खाद्य एवं पेय पदार्थों तक सीमित क्यों है?

हल एस्पार्टेम कृत्रिम मधुरक है। यह खाना पकाने के तापमान पर विघटित हो जाता है तथा सही प्रकार से कार्य नहीं करता है। अतः, कृत्रिम मधुरक के रूप में इसका प्रयोग केवल ठंडे खाद्य एवं पेय पदार्थों तक ही सीमित है।

प्रश्न 17. कृत्रिम मधुरक क्या हैं? दो उदाहरण दीजिए।

हल कृत्रिम मधुरक वे रासायनिक पदार्थ हैं जो शरीर की कैलोरी को बढ़ाए बिना खाद्य को मधुरता प्रदान करते हैं। उदाहरण एस्पार्टेम, सैकरीन, सूक्रालोस, ऐलिटेम आदि।

प्रश्न 18. मधुमेह के रोगियों के लिए मिठाई बनाने के लिए उपयोग में लाये जाने वाले मधुरकों के क्या नाम हैं?

हल सूक्रालोस (सूक्रोस का ट्राइक्लोरो व्युत्पन्न अथवा सैकरीन)।

प्रश्न 19. ऐलिटेम को कृत्रिम मधुरक की तरह उपयोग में लाने पर क्या समस्याएँ होती हैं?

हल ऐलिटेम अधिक प्रबल मधुरक है। यह इक्षु शर्करा से लगभग 2000 गुना अधिक मीठा होता है। अतः इसका प्रयोग करते समय मिठास को नियंत्रित करना कठिन होता है।

प्रश्न 20. साबुनों की अपेक्षा संश्लेषित अपमार्जक किस प्रकार श्रेष्ठ हैं?

हल संश्लेषित अपमार्जक साबुन की तुलना में श्रेष्ठ शोधक है। इसके निम्न कारण हैं

1. संश्लेषित अपमार्जक कठोर जल के साथ कार्य कर सकते हैं जबकि साबुन नहीं कर सकते हैं।
2. ये अम्लीय माध्यम में भी कार्य कर सकते हैं जबकि साबुन नहीं कर सकते हैं।
3. संश्लेषित अपमार्जक, साबुनों की अपेक्षा प्रबल शोधन कारक होते हैं।

4. इनकी विलेयता साबुनों से अधिक होती है।
5. ये हाइड्रोकार्बनों (पेट्रोलियम) से बनाये जाते हैं, अतः इनका उपयोग वनस्पति तेलों की बचत करता है जो साबुनों को बनाने के दौरान उपयोग होते हैं।

प्रश्न 21. निम्नलिखित शब्दों को उपयुक्त उदाहरणों द्वारा समझाइए


- (a) घनात्मक अपमार्जक
- (b) ऋणात्मक अपमार्जक
- (c) अनायनिक अपमार्जक

हल (a) घनात्मक अपमार्जक ये ऐमीनों के ऐसीटेट, क्लोराइड अथवा ब्रोमाइड के चतुष्क अमोनियम लवण होते हैं। उदाहरण सेटिल ट्राइमेथिल अमोनियम ब्रोमाइड।

- (b) ऋणात्मक अपमार्जक ये अपमार्जक अपने अणुओं में एक बड़ा भाग ऋणायन रखते हैं। ये दो प्रकार के होते हैं—


1. सोडियम ऐल्किल सल्फेट

उदाहरण सोडियम लॉरिल सल्फेट.




2. सोडियम ऐल्किल बेंजीन सल्फोनेट

उदाहरण सोडियम डोडेसिलबेन्जीन सल्फोनेट



- (c) अनायनिक अपमार्जक ये उच्च अणुभार वाले ऐल्कोहॉल तथा वसा अम्लों से बने एस्टर होते हैं।


उदाहरण पॉलिएथिलीन ग्लाइकोल स्टीएरेट।



प्रश्न 22. जैव-निम्ननीकृत होने वाले तथा जैव-निम्ननीकृत न होने वाले अपमार्जक क्या हैं? प्रत्येक का एक उदाहरण दीजिए।

हल जैव-निम्ननीकृत अपमार्जक वे शोधन कारक अथवा अपमार्जक जो सूक्ष्मजीवों द्वारा विघटित हो जाते हैं, जैव-निम्ननीकृत अपमार्जक कहलाते हैं। इनके अणु कम शाखित होते हैं। उदाहरण सोडियम *n*-डोडेसिल बेन्जीन सल्फोनेट। साबुन भी एक जैव-निम्ननीकृत अपमार्जक (संश्लेषित नहीं) है। इस प्रकार के अपमार्जक जल प्रदूषण उत्पन्न नहीं करते हैं।

अजैव-निम्ननीकृत अपमार्जक वे अपमार्जक जो सूक्ष्मजीवों द्वारा विघटित नहीं होते हैं, अजैव-निम्ननीकृत अपमार्जक कहलाते हैं। जब ये जल-स्रोत में जाते हैं, तो जल प्रदूषण उत्पन्न करते हैं। ये अपनी संरचना में अधिक शाखा रखते हैं। उदाहरण अधिकांश संश्लेषित अपमार्जक।



अजैव-निम्ननीकृत ABS अपमार्जक

प्रश्न 23. साबुन कठोर जल में कार्य क्यों नहीं करता है?

हल कठोर जल में उपस्थित कैल्सियम तथा मैग्नीशियम लवण साबुन के साथ क्रिया करके अविलेय यौगिक बनाते हैं, जो दही के समान सफेद अवक्षेप बनाते हैं तथा कपड़ों से मुश्किल से अलग होते हैं।




प्रश्न 24. क्या आप साबुन तथा संश्लेषित अपमार्जकों का प्रयोग जल की कठोरता जानने के लिए कर सकते हैं?

हल साबुन का उपयोग जल की कठोरता ज्ञात करने के लिए किया जा सकता है क्योंकि यह कठोर जल के साथ अविलेय अवक्षेप बनाता है। जबकि यह मृदु जल में विलेय है। परन्तु अपमार्जक दोनों प्रकार के जल में विलेय है। अतः ये जल की कठोरता को ज्ञात करने के लिए उपयोग नहीं किए जा सकते हैं।


प्रश्न 25. साबुन की शोधन क्रिया समझाइए।

हल साबुन के अणु को निम्न प्रकार से प्रदर्शित कर सकते हैं



साबुन की हाइड्रोकार्बन शृंखला जलविरोधी तथा आयनिक भाग जलस्नेही होता है। जब साबुन को जल में घोला जाता है तथा गंदे कपड़ों को जल में खंगाला जाता है, तो तलीय या वसीय गंदगी हाइड्रोकार्बन भाग से जुड़ती है जबकि जल आयनिक भाग से जुड़ता है।


अब ये साबुन के अणु मिसेल के रूप में व्यवस्थित हो जाते हैं। जैसे मिश्रण को अधिक खंगाला जाता है, तो अधिक से अधिक धूल के कण कपड़े को छोड़कर साबुन के अणुओं के साथ जुड़ जाते हैं। मिसेल का ऋणात्मक आवेश गंदगी को इकट्ठा होने से रोकता है। अतः, साबुन जल के पृष्ठ तनाव को कम करके गंदगी अथवा धूल को अलग करता है।



मिसेल का निर्माण

प्रश्न 26. यदि जल में कैल्सियम हाइड्रोजन कार्बोनेट घुला हो तो आप कपड़े धोने के लिए साबुन एवं संश्लेषित अपमार्जकों में से किसका प्रयोग करेंगे?

हल कैल्सियम हाइड्रोजन कार्बोनेट साबुन के साथ क्रिया करके अविलेय यौगिक बनाता है। यह साबुन की शोधन क्षमता को कम करता है।



संश्लेषित अपमार्जक इस प्रकार के यौगिकों को नहीं बनाते हैं अतः ये कैल्सियम हाइड्रोजन कार्बोनेट घुले हुए जल के साथ कपड़े धोने के लिए प्रयोग किये जा सकते हैं।

प्रश्न 27. निम्नलिखित यौगिकों में जलरागी एवं जलविरागी भाग दर्शाइए।

- (i) $\text{CH}_3(\text{CH}_2)_{10}\text{CH}_2\text{OSO}_3^-\text{Na}^+$
- (ii) $\text{CH}_3(\text{CH}_2)_{15}\text{N}^+(\text{CH}_3)_3\text{Br}^-$
- (iii) $\text{CH}_3(\text{CH}_2)_{16}\text{COO}(\text{CH}_2\text{CH}_2\text{O})_n\text{CH}_2\text{CH}_2\text{OH}$

